

**महाराष्ट्र शासन**

**वित्त विभाग**

**शासन परिपत्रक क्रमांक: अंसबै-२०१३/ प्र.क्र. २८०/ लोलेस**

मंत्रालय, मुंबई-४०० ०३२

दिनांक: २६ नोव्हेंबर, २०१३.

**संदर्भ -**

- १) महाराष्ट्र विधान मंडळ सचिवालयाचे अ.शा.पत्र क्र. ४२४८६ /ड-३ ( अंदाज समिती ),  
दिनांक २२ ऑक्टोबर, २०१३.
- २) मुख्य सचिव कार्यालय यांची दि. ०७ नोव्हेंबर, २०१३ ची टिप्पणी.

**परिपत्रक -**

अंदाज समिती ही विधान मंडळाची एक महत्त्वाची समिती असून अर्थसंकल्पीय अंदाज आणि पुरक अनुदानासाठीच्या मागण्यांची छाननी करण्यासाठी आणि असे अंदाज व मागण्या ज्या धोरणावर आधारल्या असतील त्या धोरणाशी सुसंगत असे काटकसरीचे उपाय सुचविण्यासाठी स्थापन करण्यात आली आहे. त्या अनुषंगाने अंदाज समितीच्या बैठका सर्वसाधारणपणे प्रत्येक आठवड्याच्या मंगळवार व बुधवार या दिवशी विधान भवन, मुंबई येथे घेण्यात येतात. अंदाज समितीवर महाराष्ट्रातील विविध भागातील लोकप्रतिनिधी नियुक्त असून सदर सन्माननीय सदस्य त्यांच्या मतदारसंघातील व्यस्त कार्यक्रमातून वेळ काढून या महत्त्वाच्या समितीच्या बैठकीस उपस्थित राहत असतात. तसेच या बैठकांना संबंधित विभागांच्या सचिवांनाही निमंत्रित केले जाते. या बैठकांना निमंत्रित करूनही काही विभागांचे सचिव उपस्थित राहत नसल्याचे तसेच त्यांचेकडून कोणतीही पूर्व सूचना मिळाली नसल्याचे अंदाज समितीच्या निदर्शनास आले आहे. तसेच संबंधित सचिवांच्या अनुपस्थितीमुळे अन्य विभागांचे प्रधान सचिव / सचिव उपस्थित असले तरी देखील साक्ष पूर्ण होऊ शकत नाही. त्यामुळे अंदाज समितीने याबाबत गांभीर्याने दखल घेऊन तीव्र नापसंती व्यक्त केली आहे.

२. अंदाज समितीच्या पूर्वनियोजित कार्यक्रमानुसार बैठकीस उपस्थित राहण्यासंबंधी सर्व प्रशासकीय विभागाचे अपर मुख्य सचिव / प्रधान सचिव / सचिव यांना खालीलप्रमाणे सूचना देण्यात येत असून त्याची काटेकोर अमलबजावणी होईल याची त्यांनी दक्षता घ्यावी.

१.) अंदाज समितीच्या साक्षीच्या बैठकीकरीता विभागाच्या सचिवांनी व्यक्तीशः उपस्थित राहणे आवश्यक आहे. परंतु अपवादात्मक निकडीच्या परिस्थितीत सचिवांना समितीच्या बैठकीकरीता उपस्थित राहणे शक्य नसल्यास त्यांनी बैठकीपूर्वी किमान दोन दिवस अगोदर माननीय समिती प्रमुख यांना अवगत करणे आवश्यक आहे.

२.) सदर बैठकांच्यावेळी अनेक वेळा कनिष्ठ अधिकाऱ्यांकडून समितीला उत्तरे दिली जातात हे निश्चितच योग्य नसून सचिवांनी समितीमध्ये उपस्थित होणाऱ्या विषयासंदर्भात संबंधित अधिकाऱ्यांकडून परिपूर्ण माहिती घेऊन समितीच्या प्रश्नांना स्वतः उत्तर देणे अपेक्षित आहे.

३.) सचिवांच्या अनुपस्थितीत निर्णय घेण्याचे अधिकार नसलेल्या अधिकाऱ्यांनी समिती समोर उपस्थित राहून समितीच्या प्रश्नांना उत्तरे / माहिती देणे हि बाब अत्यंत आक्षेपार्ह व समितीचा अवमान करणारे आहे. तरी ही कृती टाळण्यात यावी.

३. समितीस समाधानकारक उत्तरे प्राप्त न झाल्याने समितीचे काम प्रलंबित राहते व समितीचा वेळ वाया जातो. यास्तव अंदाज समितीच्या पूर्वनियोजित कार्यक्रमानुसार संबंधित सचिवांनी उपस्थित राहण्याची व भविष्यात अशाप्रकारची पुनरावृत्ती होणार नाही, याची दक्षता घ्यावी.

सदर शासन परिपत्रक महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आला असून त्याचा संकेतांक २०१३११२२१७०७५९८३०५ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

( जयंत कुमार बाँठिया )  
मुख्य सचिव, महाराष्ट्र शासन

प्रति,

१. अप्पर मुख्य सचिव / प्रधान सचिव / सचिव,
२. सर्व मंत्रालयीन विभाग,
३. मंत्रालय, मुंबई - ३२.

प्रत माहितीसाठी :

प्रधान सचिव, महाराष्ट्र विधान मंडळ सचिवालय, मुंबई